

"Əkinçi"nin izi ilə

Milli mətbuatın 150 illik yubileyi regionlarda da geniş qeyd olunub

Ağdam

**Heydər Əliyev Mərkəzində milli mətbuatın 150 il-
liyinə həsr olunmuş təd-
bir rayon icra hakimiyyə-
tinin və YAP rayon təşki-
latının birgə təşkilatçılığı
ilə keçirilib.**

Tədbirdə rayon rəhbərliyi, idarə, müəssisə, təşkilatların nümayəndələri, media təmsilçiləri və rayon ziyalıları iştirak etmişlər. İştirakçılar əvvəlcə Ümummilli Lider Heydər Əliyevin mərkəzi meydaında ucaldılmış abidəsini ziyarət etmiş, önünə tər gül dəstələri düzmüşlər.

Çıxış edən rayon icra hakimiyyətinin başçısı Vaqif Həsənov və digər nətiqlər əsası Həsən bəy Zərdabi tərəfindən qoyulmuş "Əkinçi" qəzetinin nəşrə başladığı 22 iyul tarixinin 1991-ci ildən Azərbaycanda Milli Mətbuat Günü kimi qeyd olunmasından, Ulu Öndər Heydər Əliyevin hər zaman mətbuatın cəmiyyətə təsir gücünü yüksək qiymətləndirməsindən, mətbuat və söz azadlığı, kütləvi informasiya vasitələrinin maddi-texniki bazasının möhkəmləndirilməsi istiqamətində ardıcıl tədbirlər həyata keçirməsindən, Ümummilli Liderin mətbuatın problemlərinin həlli ilə bağlı imzaladığı sərəncam və fərmanlardan, Prezident İlham Əliyevin tapşırığı ilə media haqqında qanunvericiliyin təkmilləşdirilməsi istiqamətində məqsədyönlü iş aparılmasından, dövlət başçısının Azərbaycan milli mətbuatının 150 illik yubileyinin ölkəmizdə geniş şəkildə qeyd olunması ilə bağlı imzaladığı sərəncamın əhəmiyyətindən bəhs etmişlər.

Tədbirin sonunda jurnalistlərə xatirə hədiyyələri təqdim olunub.

TƏRTƏR

Rayon icra hakimiyyətində milli mətbuatın 150 illik yubileyi münasibətilə media nümayəndələri ilə görüş keçirilib. Görüşdə Qarabağ və Şərqi Zəngəzur bölgəsində fəaliyyət göstərən mətbuat işçiləri iştirak ediblər.



RİH-in başçısı Müstəqim Məmmədov kütləvi informasiya vasitələrinin nümayəndələrini peşə bayramları münasibətilə təbrik edib, onlara uzun ömür, yeni yaradıcılıq uğurları arzulayıb. Əsası Həsən bəy Zərdabi tərəfindən 1875-ci il iyulun 22-də "Əkinçi" qəzetinin ilk nömrəsinin nəşri ilə qoyulan milli mətbuatımızın keçdiyi çətin və şərəfli yoldan danışan M.Məmmədov bildirib ki, ümumilikdə milli mətbuatımızın inkişafı Heydər Əliyevin adı ilə bağlıdır. Ulu Öndərin 1993-cü ildə xalqın təkidli tələbi ilə hakimiyyətə qayıdışının mətbuatımızın inkişaf tarixində də yeni mərhələ açdığını diqqətə çatdıran nətiq qeyd edib ki, 1998-ci ildə Ümummilli Lider tərəfindən Azərbaycan mətbuatının üzərindən dövlət senzurasının ləğv edilməsi ilə ölkəmizdə söz və mətbuat azadlığının əsası qoyulmuş, mətbuatımızın inkişafında yeni mərhələ başlamışdır.

RİH-in başçısı daha sonra vurğulayıb: "Mətbuat-cəmiyyət münasibətlərini tənzimləmək məqsədilə Jurnalistlərin I Qurultayında Mətbuat Şurasının yaradılması, media sahəsin-

də qanunvericilik bazasının formalaşdırılması və təkmilləşdirilməsi Ümummilli Liderin bu sahəyə diqqətinin bariz nümunələridir. Ulu Öndər jurnalist əməyini daim yüksək qiymətləndirmiş, onların peşəkarlığının artırılması istiqamətində bir-birindən əhəmiyyətli addımlar atmış, fərman və sərəncamlar imzalamışdır".

M.Məmmədov çıxışında Prezident İlham Əliyevin jurnalistlərə göstərdiyi diqqət və qayğıını da dilə gətirib, media nümayəndələrinin 44 günlük Vətən müharibəsində göstərdikləri fədakarlıqdan, sözün həqiqi mənasında, qələmləri ilə informasiya müharibəsində göstərdikləri şücaətlərindən danışib.

Sonra "AZƏRTAC"-ın bölgə müxbiri Tahir Ağaməmmədov, "Azərbaycan" qəzetinin Qarabağ və Şərqi Zəngəzur region-

ları üzrə xüsusi müxbiri Lazım Quliyev, İctimai televiziyanın əməkdaşı Şöhrət Eyvazov, AzTV-nin əməkdaşı Elnur Tofiqoğlu, "Yeni Tərtər" qəzetinin redaktoru Svetlana Bağirova və digərləri çıxış ediblər. Çıxışlarda qeyd olunub ki, milli mətbuatın yubileylərinin ölkədə geniş qeyd olunması, KİV-ə yardımların göstərilməsi, mətbuat işçilərinin sosial müdafiəsinin gücləndirilməsi, onların mənzil-məişət şəraitinin yaxşılaşdırılması ölkəmizdə dövlət səviyyəsində KİV-ə münasibətin göstəriciləridir. Vurğulanıb ki, Azərbaycan mediası həm Birinci, həm də İkinci Qarabağ müharibələrində üzərinə düşən vəzifəni layiqincə yerinə yetirib, 44 günlük Vətən savaşında və müharibədən sonrakı dövrdə Azərbaycan həqiqətlərinin dünyaya çatdırılmasında Prezidentin yaxın köməkçisi olub.

Tədbirin sonunda bir qrup media nümayəndəsinə Tərtər Rayon İcra Hakimiyyətinin fəxri fərmanları və xatirə hədiyyələri təqdim olunub.

YEVLAX

Milli mətbuatın yubileyi ilə bağlı şəhər icra hakimiyyətində keçirilən tədbir Ümummilli Lider Heydər Əliyevin və şəhidlərin xatirəsinin birdəqiqəlik sükutla yad olunması və milli mətbuatın inkişaf tarixini əks etdirən videoçarxın nümayişi ilə başladı.

Çıxış edən şəhər icra hakimiyyətinin başçısı Anar Tağıyev mətbuat nümayəndələrini peşə bayramları münasibətilə təbrik etdi, onlara fəaliyyətlərində uğurlar arzuladı. Sonra o, 150 illik çətin və şərəfli yol keçən Azərbaycan milli mətbuatının tarixinə nəzərə salaraq kütləvi informasiya vasitələrinin insanların maariflənməsi, milli şüurun formalaşması, xalqımızın azadlıq amallarının gerçəkləşməsi və mənəvi dəyərlərimizin qorunmasına mühüm töhfələr verməsindən, mətbuatın bütün dövrlərdə cəmiyyəti düşündürən problemləri, dövrün mütərəqqi ideyalarını əks etdirdiyindən, xalqımızın maariflənməsində, milli və bəşəri dəyərlərin təbliğində mühüm rol oynadığından söhbət açdı.

Ulu Öndərin mətbuata və mətbuat nümayəndələrinə göstərdiyi diqqət və qayğının Prezident İlham Əliyev tərəfindən davam etdirildiyindən bəhs edən A.Tağıyev bildirdi ki, mətbuatın maneəsiz fəaliyyət göstərməsi, onun dünya təcrübəsi ilə zənginləşdirilməsi, kütləvi



informasiya vasitələrinin maddi-texniki bazasının yaxşılaşdırılması, jurnalistlərin peşəkar səviyyələrinin yüksəldilməsi və hüquqlarının müdafiəsi üçün dövlətimiz tərəfindən lazım olan bütün addımlar atılır.

Çıxış edən KİV nümayəndələri Azərbaycan mətbuatının yüksək dövlət dəstəyi və qayğısı ilə əhatə olunmasından, bu istiqamətdə ardıcıl və məqsədyönlü islahatların həyata keçirilməsi nəticəsində mühüm nailiyyətlərin əldə edilməsindən, Azərbaycan müstəqilliyini bərpa etdikdən sonra mətbuat sahəsində qazanılan uğurlardan danışdılar, mətbuat nümayəndələrinə göstərilən diqqət və qayğıya görə Prezident İlham Əliyevə minnətdarlıqlarını bildirdilər.

Sonda mətbuat nümayəndələrinə Yevlax Şəhər İcra Hakimiyyətinin fəxri fərmanları və xatirə hədiyyələri təqdim olundu.

Lazım QULİYEV,
"Azərbaycan"